

## SG.02C L-ewwel kuntatt

L-iżbalji ortografiċi huma kkoreġuti **bl-aħmar**.

Lejla minnhom inżertat maltempata minn dawk li kont inħobb jiena. Meta kien ikun temp hekk ma kontx immur Mużew, imma kont infittex ningabar għand in-nanna kmieni kemm jista' jkun. Kont nilbes il-piġama, **intella'** l-ikel miegħi fil-kamra tal-bejt u noqgħod wara t-tieqa nara s-sajjetti **jserrpu** minn qalb is-sħab u **jixegħlu** l-għoljiet u l-baħar fil-bogħod. Kont nieħu pjaċir inħoss ir-riħ **jipprova** jidħol minn bejn ix-xquq tat-tieqa, u **tgħidx** kemm kont **nitgeddes** ma' kull ragħda **qawwija** li kienet triegħed ir-refuġju kenni tiegħi.

Iżda **dakinhar** il-beraq u s-sajjetti għalxejn xegħluli kullimkien. Ir-riħ għalxejn sejjahli bit-tvenvin tiegħu u r-ragħad għalxejn ipprova jċaqilaqni b'kemm kellu saħħa. **Minflok** tlajt nara l-ispettaklu li tant kont inħobb, infajt fis-sodda tal-kamra tas-setaħ għax xejn ma ħassejtni niflaħ. Biex ma **ninkwetahix**, wara li teftift xi haġa, lin-nanna għeditilha li kont għajjen ħafna minħabba li dakinhar l-iskola konna **lgħabna** l-futbol.

Meta kont żgħir kont spiss inbati bl-**irjihat**, u ta' dakinhar kien wieħed minnhom, anzi wieħed minn dawk li **jtellgħuli** d-deni. Minn ħin għal ieħor bdejt **nistenbaħ** għarqan u nterter bil-bard. Bdejt **nhewden** u noħlom ħafna tgerfix. Rasi bdejt inħossha daqs qartalla. Ma stajtx nibqa' sejjer hekk. Bdejt naħseb li jkun aħjar jekk nipprova ninżel s'isfel u nqajjem lin-nanna. Għalhekk bdejt nipprova niġbor il-ftit saħħa li kelli, meta ħin minnhom inħoss lil min jixxuttali l-għaraq minn fuq ġbini.

"Għall-erwieħ! Grazzi, nann," għeditilha, "skużani li qajjimtek". Ħassejtha tbusni ħafif ħafif imma fit-tul fuq il-warda ta' wiċċi, ħaditli idi f'tagħha, u bil-ħlewwa kollha qagħdet **tmellishieli**. Xtaqt ngħidilha terġa' tinżel torqod għax kienet se tiksah barra l-friex, imma t-tmellis ta' subgħajha tant **ħassejtu** jwennisni.

Ma nafx eżatt kemm damet ħdejja, però qabel ma telqet kienet ċerta li kont ergajt **irqadt**.

Lanqas indunajt li ma kinitx **għadha** hemm, u bqajt rieqed **hieni sal-**għada filgħodu.

L-għada giet tqajjimni n-nanna għax, naturalment, ma qomtx kmieni bħas-soltu għall-iskola.

“Isa, għax sar il-ħin, Grabieli. Dan x’kien ma qomtx illum?” qaltli hekk kif bexxqitli l-bieb tal-kamra.

“Mela nsejt li kont ma niflaħx dal-lejl, nann? Lanqas l-iskola ma niflaħ immur illum.”

In-nanna baqgħet tħares ċassa lejja bħal waħda **mħawda**. Kienet taf li l-iskola kont inħobbha u ma kontx noqgħod ingib dawn l-iskużi biex infalli.

“Int **kulma** kellek għeja. Mhux hekk għedtli qabel ma tlajt torqod? Mhux bilfors wara min jaf kemm lgħabtu bil-ballun! Min jaf kemm irqadt dal-lejl! U anke jiena ta, lejl sħiħ irqadt, raqda waħda, avolja naħseb li għamel ħafna maltemp għax dalgħodu l-ħamrija tal-ġnien kollha mifqugħa bix-xita.”

Xi ħadd minna kien qed iħawwad. Jew forsi kont ħlomt? Imma kif jista’ jkun? Id-deni ħassejtu jkiddni bit-thewdin u l-**uġigh** ta’ ras li kelli. Li ma kontx daqshekk muġuġh u bla saħħa, żgur li ma kontx se **noqgħod** intella’ u nnizzel jekk f’nofs ta’ lejl kellix ninzel isfel u nqajjem lin-nanna biex **tgħinni**. Li ma kinitx hi li qagħdet timsaħli l-għaraq minn fuq ġbini u żżommli **jdejja** sakemm ergajt irqadt, kieku żgur li d-deni ma kienx itaffili. Forsi ma riditx turini? Lin-nanna ma bqajtx **niffittaha** iżjed, li ma tmurx taħseb li ridt ngħid li qed titlef jew tizmaga. Mingħajr ma kont naf, dan kien l-ewwel kuntatt li kelli mal-ħares.

(Adattata minn *Prezenza* ta’ Michael Cini)